



ትርጉም መንገትና ሃገርና ኤርትራ

ፍጹም ዘይሃስሰዩ ዝግዘዘ ፍቕራ

ሃየ! ብሓድነትና ንምሰሶ ልዑል ክብራ!!!

## ይአክል! ይአክል!!

### ንኹሉ ዕንቅፋታት ቃልሲ ሓርነትን ፍትሕን!!

ዑቕባይ ገብረመድህን (ካብ ከምብሪጅ፣ ማሳቹሰትሱ፣ ሕ.መ.አ.)

ግንቦት 22፣ 2019

\*\*\*\*\*

ዝኸበርኩምን ዝኸበርክንን፣ ዝግበኹምን ዝነኣስኩምን ህዝቢ ኤርትራ፡- ካብ ውላድ እዛ ውጽዕቲ ሓላል መሬት ኩልና፣ መልእቲ ልቢ ካብ ብርጫ ሓቂ ተቐብሉ።

ዕላማ ናይዚ ግንቀጽዚ፣ ኣብ ልዳት ዝተጠልመ መበል 28 ብዓል ናጽነትና፣ ኣብ ጎኒዚ ብሓይሊ ተላሂሉ ዘሎ ናይ **ይአክል** መቐልሕ ህዝቢ፣ ኣብ ደምዳሚ ዓወት ንምብጻሕ ከተተረፎም ዝግብእና ኣገድሱቲ ነጥብታት ንምጉላሕ ኢዩ።

ኤርትራውያን ብባህሪያዊ መሬታውን፣ ባሕራውን ኣየራውን ጸጋታታ ተጠማቲትን ተባሃጊትን ልዋም ሃገር ስለ ዝተጸገና፣ ነማኢት ዓመታት ግዳያት ሰንሰለታዊ መግዛእትታት ኪንና ሓሊፍናዮ። ድሕሪ ነዊሕ መሪር ቃልስን ከቢድ መስዋእትን ንናጽነት ምኽፋልና ኸኣ፣ እነሆ ኣብዚ ዝሓለፈ 28 ዓመታት ናጽነትና ጸልሚቱ ራሕሪሕናዮ ብምኻድ፣ ከም ደቂ ዛግራ ኣብ ምሉእ ዓለም ተባታቲንና፣ ስድራቤት ብጽምዋ ዝሕልሕል ኣቲዩዋ፣ ሃገርና ግዳይ ሕብረተሰባዊ ምብሕንጉ ኮይና፣ ከም ኣብ ዓጋም ዝተጸግዐ ቆልቋል ኪነብዕ ዝነበር፣ ክትነብዕ ኣማዕዲና ንርእያ ኣለና። መንእሰያት ደቃ ብልዑል ትምህርቲ በሲሎም ንምምዕባላ ኣብ ክንዲ ዝዋናጨፉ፣ ኣብ ዓለም ዘይተገብረ ኣብ ልዳት ናጽነት ሓንቲ ኣስመራ ዩኒቨርሲቲ ተዓጺያ መሰል ዕድል ትምህርቲ ምስ ጸልመተ፣ ግዳያት ኣጽናቲ ኩናታትን፣ ደረት ኣልቦ ወተሃደራዊ ወፍሪ ባርነትን፣ ስደትን ጥፍኣት ምድረብዓታትን፣ ማእከላይ ባሕርን፣ ዕዳጋ ኮላሊትን ኮይኖም፣ ሃገር ዘኸቲጣም ኣብ ኣፈርክቡ ህሞት ኢና - **ይአክል** ንብል ዘለና። እዚ ካብቲ ናይ ምጽናትን ምዕናውን ገበን ፋሺስታዊ ውልቀመላኸ ኢሳያስ ነጠብታ ካብ ባሕሪ ምኻኑ ኢዩ። እቲ ምሉእ ዝርዝር ገበን ፋ.ው.መ. ኢ. ክሳብ ሎሚ ክጽሓፈሉን

ክዝረበሉን ዝጸንሐቲ ብዓቢኡ ኸኣ ስምብራት ቍስሉ ኣብ ልብን ኣእምሮን ህዝቢ ኤርትራ ተሰሪቱ ስለ ዘሎ ድሕሪ ደጊም ምዝርዛሩ ኣድላዩ ኣይኮነን። እቲ ሕጂ ክትኮረሉ ዝግባእ፣ ከም ህዝቢ ብሓባር ናይ ምእላዩ ጉዳይ ኢዩ። እዚ ብሰፊሕ ዝለዓዓል ዘሎ መንፈስ ቃልሲ ንሓርነት ፍትሕን ተስፋ ዘስንቕ ኮይኑ፣ ንፋሺስታዊ ስርዓት ካብ ሱሩ ነቐሉ ትንሳኤ ሃገር ዘበሰር ማዕበል ከም ዝኸውን ካብ ምግባሩ ካልእ ኣማራጺ የለን። እዚ ንምግባር ግን፣ ሓዲስ ኣይኹንንበር፣ ንዓወትና ወሰንቲ ስለ ዝኾኑ፣ ብዕትብት ክንጥምቶም ዝግብኣና ነጥቢታት ክጠቅስ እደሊ።

**1. ጠንቂ ምጽናት መንእሲያትናን ዕንወት ሃገርናን፡-**

ፋሺስታዊ ውልቀመላኺ ኢሳያስ (ፋ.ው.መ.ኢ.) ናብ ኢትዮጵያ ከይዱ እዛ ዘዕነውኩልኩም ኤርትራ እነሃ ተረከቡዎ ዝመልእኹቲ፣ ካብ ኩሉቲ ኣፍ ልቡ እናሃረመ ከም ዕሸል ዘህተፍተፎ፣ እቲ “ኣይከሰርናን” ምስ በለ፣ ከምዚ ደቂሱ ጸኒሑ ብስምባደ ብድድ ዝብል ሰብ፣ ብስምባደ ተባራቢርና **ይኣክል** ንብል ኣለና። ኪኸውን፣ **ይኣክል** ምባል ካብ ነዊሕ ጊዜ መቓልሕ ኮይኑ ኪበሃልን ኪቕህምን ዝጸንሐ ኢዩ። ናይ ሕጂ ፍሉይ ዝገርብሮ ግን፣ ናይ ውድባት ወይ ሲቪካውያን (በርገሳውያን) ማሕበራት ዘይኮነ፣ ብህዝቢ ካብ ኩሉ ክኸርናዎት ይቃላሕ ምህላወ ኢዩ። እምበር እቲ ዳግመ ሰውራ ከልዕል ዝነበሮ ናይ ይኣክል ህዝባዊ ማዕበል ታሪኻዊ ኣጋጠሚ፣ እቲ ናብራና ይመሓየሽልና ክብሉ ጥርጉፍም ናብ ፋ.ው.መ.ኢ. ከቕርቡ ካብ ነፋሲት ምስ ተበገሱ ኣብ መንገዲ ከቲሩ ብጠያዪት ዘርገፎም ጀጋኑ ኣካለ ስንኩላን ኣብ ዝተረኸበ ዘሕፍር ፍጻሜ ኢዩ ነይሩ። እዝን፣ ድሕሪኡ ዝሰዓቡ ጃምላዊ መቕተልቲታትን ማእሰርትን ብስቕታ፣ ብእንታይ ገዲሱኒ ምስ ተሓለፉዮ ሃገር ባዲማ ኣብ ኣፈርክቡ ዝወደቐት። ፋ.ው.መ.ኢ. ኣብ ልዕሊ ህሉዎት ጥራይ ኣይኮነን ተግባረ ምጽናት ፈጸሙ፤ ንመንእሲያት ተመርጊዮም ስድራቤት ከይተኸሉን ከይወልዱን ብምኽልካል፣ ኣብ ዓለም ፍጹም ዘይተገብረ “ፍሉይ ኩናት ኣብ ልዕሊ መጻኢ ወለዶ(unique genocide) ዝፈጸሞን ገና ዝፍጽሞ ዘሎን ከነስተውዕለሉ ዝግባኣና ሰይጣናዊ ተግባሩ ኢዩ። ኣብዚ ክጥቀስ ኣድላዩ ኮይኑ ዝረኸብኩዎ ነጥቢ፣ ኣብ ልዕሊ ፋ.ው.መ.ኢ. ከም መራሒ ናይ ምርኣይ ካብ ሓቂ ዝረሓቐ ግጉይ ኣተሓሳስባ ከብርህ እደሊ። ኣብዚ ቀረባ ጊዜ ኣብ ናይ ኣሰና ቲቪ ቃለመጠይቕ “ኢሳያስ ኣፈወርቂ ኣብ ጊዜ ቃልሲ መስተንክር ዝኾነ ናይ መሪሕነት ተራ ተጻዊቱ ኢዩ” - ክበሃል ሰሚዐ። እዚ ግን ንኣዕናዊ ባህርያት ኢሳያስ ዘይውክል ግጉይ ገምጋም ኢዩ። በጊዕ ዝነበረ ናብ ተኸላ፣ ወይ ተኸላ ዝነበረ ናብ በጊዕ ኪቕየር ኣይኸእልን ኢዩ። ፋ.ው.መ.ኢ. ኣእጋሩ ሜዳ ካብ ዝረገጸ ጀሚሩ፣ ብተግባሩ ምስ ዝፍረድ፣ ምእንቲ ዕሩቕ ሓይሊ(Naked Power) ንምብሓት ኣብ ርእሲቶም መንካዕን የሚንን ኢሉ ብምጽላም ዘጥፈኡም ደሞክራሲያውያን ሓርበኛታትን፣ ጽልውኦም ኣለዎም ተባሂሎም ዝተሃድኑን ዝፈጸሞ ኣዕናዊ ተግባር ተኸላ ፋሺስታዊ ውልቀመላኺ ምኃኑ ድኣምበር ቅኑዕ መራሒ ምኃኑ ኣየርን ኢዩ። መራሒ ዝበሃል ምእንቲ ረብሓ ህዝቢ ብግዝኣተ ሕጊ ተቐዶዱ ዝተዋህቦ ስልጣን ብእምነት ዝፍጽም ኢዩ።

መለኸቲ መለኮታዊ ስልጣን የብሎምን፤ እኳ ድኣ እቶም ኣዚዮም ፈራሓት፣ ስለዚ ኸኣ ጨካናት ኢዮም። ህዝቢ ብፍርሃት ተጸሚዱ፣ ንመሰሉ ካብ ምቕላስ ምስ ቦኸብረ ኢዮም መለኸቲ ዝሻድኑን ዝግብሉን። እዚ ኣብ ቅድሚያ ዓይንና ዝተፈጥረ ምግባል ፋ.ው.መ.ኢ. ብምኃኑ፣ ካብ ሕልና ህዝቢ ኤርትራ ዘይክወል ሕማቕ ጎድኒ ታሪኽና ኢዩ። እምበኣር፡

እቲ ዝለዓለ **ይአክል** ክንብሎ ዝግባእና፡ ነቲ ናይ ፍርሃት ይኹን ናይ ጸቢብ ጥቕሚ ስቕታና ኢዩ። እንታይ ገዲሱኒ ምባል እቲ ዝግበዩ ገበን ምጅኑ ደጊም ይረድእና፤ ከይነድግሞ ኸእ ብዓውታ ዘይኮነ ብሕልና፡ ብስዑአትና ክንምሕልን ማሕላና ንወለዶታት ተመሓላፊ ኪኸበር ዘውሕሰሉ ሃገራዊ ኒሕ ሎሚ መሰረት ከነጣጥሓሉ ይግብእና።

**2. መርዛም ማሕለኻ ውድብይ-ውድብካ፣ አውራጃይ-አውራጃኻ፣ ሃይማኖተይ-ሃይማኖትካ፡-**

አውራጃዊ ይኹን ሃይማኖታዊ ምፍልላይ ምስዋር ካብ ድንቅርና ዝብገስ ድሑር ኣተሓሳስባ ኢዩ ኢሊ እዩ ጥራይ ክሓልፎ ዝኸለል። ገዛእቲ ኪገዝኡዎ ንዝደልዩ ህዝቢ ንድኹም ጎድኒታቱ መዝሚዞም እናፈላለዩ ንዘመናት ከም ዝገዝኡ ንምርዳእ ታሪኽ ምግንጻል ይአክል። መግዛእቲ ንጉሳዊ ስርዓት ሃይለ ስላሴ ኣብ ምጅማር ቃልሲ ንናጽነት፡ ናይ አውራጃን ናይ ሃይማኖትን ምፍልላይ መርዚ ዝነስነሶን፡ ኣብ ቃልሲ ዝመኸነን ናይ ታሪኽ ተዘክሮ ኢዩ። ሎሚውን እዚ ሕማማትዚ ኣብ ውሽጢቶም ኣብ ስደት ፋሕ ኢልና እንርከብ ዜጋታት ፅንቅፋት ኣብ ቃልሲ ንኣርነትን ንፍትሕን ይኸውን ኣሎ ክትሰምዕ ከለኻ፡ ንዕምሪ ፋሺስታዊ ውልቀመላኽ ዩናውሕ ካብ ዘሎ ጸህያይ ብምጅኑ ደምካ ዩፍልሓልካ። “ደርህሰ በምዑት ደቃ ትጸወት” ዝብሉኹም ከምዚ ኢዩ።

**ውድብይ- ውድብካ** እውን ኣቲ ን 28 ዓመታት ብስም ተቓዋምቲ ቆይሙ፡ ኣንጻር ፋ. ው.መ. ኢ. ጸጸር እኳ ክድርቢ ዘይከኣለ፣ ብኣንጻሩ፡ ከም ቃንጥሻ ብትርጉም ዘይብሉ እናተባዛሐ፡ ኣይመርሕ ኣይምራሕ ኮይኑ፡ ንሃረርታ ህዝቢ ደዊኑ ዝጸንሐ ፖለቲካዊ ምትእኽኻብ ኢዩ። ብዓንተቡኡ እውን፡ ካብቲ እውክሎ እዩ እትብሎ ህዝብኻ ኣብ ስደት ርሒቕካ ብውድባት ኣለና ምባል ንሰረገላ ኣብ ቅድሚ ፈረስ ጸሚድካ ንቕድሚት ከይትስጉም ዝግግት ተግባር ኢዩ ኮይኑ ጸኒሑን ዘሎን። ውድብይ-ውድብካ ብግብሪ ጸረ ሓድነታዊ ህዝባዊ ቃልሲ ኮይኑ ስለ ዝጸንሐ፡ ኣብዚ እዋንዚ ኣባላት ውድባት ከም ውልቀሰባት ምስ ህዝቦም ተሰለፎም ካብ ምቅላስ ካልእ ኣማራጺ የብሎምን። እታ እንጽቢያ ብፍትሒ ግዝኣተሕጊ እትምራሕ ደሞክራሲያዊት ኤርትራ ህያው ምስ ኮነት ግን፡ ነፍስ ወከፍ ዜጋ ባህ ዝበሎ ፖለቲካዊ ሰልፊ መስሪቱ፡ ኣብ ቅድሚ ህዝቢ ቀሪቡ ንስልጣን ክወዳደር ዘይትንከፍ መሰሉ ኢዩ። ሎሚ ብውድብ እዩ ዝንቀሳቐስ ዝብል ጉጅለ እንተ ቀጸሉ ግን፡ ንዕምሪ ፋሺስታዊ ስርዓት ዘናውሕ፡ ጸረ ህዝቢ ኮይኑ ኪረኣ ይግባእ።

**3. ኣገዳስነት ኣካባቢያዊ ጥርናፊ ኣብ ቃልሲ ንሃገራዊ ድሕነትን ወሳኒ ተራ ኣድማዒ ውዳብን፡-**

ሓደ ሰብ ናብይ ከም ዝኸይድ ከየጸፈፈ፡ በተግ ኢሉ ጉዕዞ ኣይጅምርንዩ፣ ኣብ ፍረ ዘየብጽሖ ህውተታ ኮይኑ ስለ ዝተርፍ። ኣብዚ ዝሓለፈ 28 ዓመታት፡ ኣንጻር ፋሺስታዊ ውልቀመላኽ ስርዓት ኢሳያስ ብኹሉ ኩርናዓት ተቓውሞታት ኪሰማዕ ጸኒሑ ኢዩ። ከቢድ ኣበር ስለ ዝነበሮ ግን፡ ንኣዕናውን ኣጽነትን ስርዓት ውልቀመላኽ ኢሳያስ ኪኣልዮስ ይትረፍ ኪሕንፍጦውን ኣይከኣለን፣ ናይ ምጽናትን ምዕናውን ጸልማት ጉዕዞ ከኸትም ኣይከኣለን። እቲ ጠንቂ፡ መጀመርያ ኣብ ክንዲ ከም ሓደ ህዝቢ ብሕብረት ዚቃለስ፡ ብውድባትን በርጌሳዊ/ሲቪካዊ ማሕበራትን ተፋናጨሉ ውልዕ-ጥፍእ ኣናበለ ኪጉዓዝ ስለ ዝጸንሐ ኢዩ። ከምኡ ዘኸኖ ከኣ፡ ጠርኒፉን ተወዲቡን ዝመርሖ ኣካል መሪጹ ኪንቀሳቐስ ብዘይ ምኽኣሉ ኢዩ።

ውዳብ መተካኔታ ዘይብሉ ናይ ዓወት ወሳኒ ኢዩ። ስለዚ፡ ኣብዚ ረገጽናዮ ዘለና ተአፋፊ ኩነታት ሃገር፡ ኣብ ስደት ፋሕ ኢልና ንርከብ ዘለና ኤርትራውያን፡ ኣብ ቃልሲ ንሓርነትን ፍትሕን ኣድማዕቲ ክንኸውን እንተድኣ ኳንና፡ ኣብ ዘዘሎናዮ ከተማታትን ከባቢታትን ተጠርኒፍና ብምዝታይ፡ ብቕኑዕ ዝውክሉና መራሕቲ መሪጽና ምስ እንቃለስን፡ ናብቲ ሰፊሕ ሃገራዊ ውዳብ ዝተኮረ ናይ ሓባር መሪሕነት ኣብ ምትካል እጃምና ምስ እነበርክትን ኢና ከም ሓደ ህዝቢ ትንሳኤ ሃገርና ንሓርነትን ፍትሕን ህያው ክንገብር እንክእል።

ህይወት ብተጻዖት ዝቐመት ኢያ - ንመዓልቲ ለይቲ፣ ንሓገሥስ ስቓይ፣ ንጽቡቕ ሕማቕ፣ ንሰላም ኩናት ኣሎዎ። እቶም ንሓቂ ደፊኖም፡ ንፍትሒ ረገጸም፡ ንሓርነት ኣጸልሚቶም፡ ውሑዳት ክነሰም፡ ከመይ ኢሎም ኢዮም ዕሩቕ ሓይሊ (naked power) ወኒኖም ነቲ ዝበዝሐ ህዝቢ ኪጭቁኑ ዝክእሉ? እቲ ምስጢር ካብቲ ዝደቐቐ ክሳብቲ ዝዓበየ ንዕድል ከይገደፉ፡ ተወዲቦም ስለ ዝሰርሑ ጥራይ ኢዩ። ብዘይ ዓብላሊ ውዳብ ቍጽጽር ሓይሊ፡ ከም ፋ.ወ.መ.ኢ. ዝኣመሰሉ ጨቁንቲ፡ ዕሩቓት ብትብዓት ዕዉራት ብሕልና ኢዮም። ህዝባዊ ሓይሊ ብቕኑዕ መሪሕነት ብግቡእ ተወዲቡ ምስ ዝሰርሑ፡ ክደፍኦ ዝክእል ሓይሊ የለን። ህዝቢ ሱዳን ዋጋ ባኒ ስለ ዝኸበሮ ተወዲቡ ንጨቋኒ መንግስቲ ኣብ ሓጺር ግዜ ኪግምጥል ክኣሉ። ህዝቢ ኤርትራ፡ ብፍላይ ኣብ ስደት እንርከብ፡ ብግቡእ ተወዲብና ክንቃለስ ስለ ዘይከኣልና፡ 28 ዓመታት ብስቕታ ክንጸንት ጸኒሕና። ይኣክል!!!

ኣብ መስርሕ ምውዳብ ዕቲብ ጥንቃቕ ዘድልዮ፡ ዕላማና ካብ ውልቀምልካዊ ስርዓት ኢሳያስ ዝተፈለየ ከም ምኅኑ መጠን፡ እንክተሎ ኣገባብ እውን ዝተፈለየ ኪኸውን ከም ዘሎዎ ኢዩ። ዕላማና ንሓርነትን ንፍትሕ ስለ ዝኾነ፡ ኣገባብና ፍትሓዊ፡ ኣብ ክንዲ ኩናት ንሰላም ህያው ዚገብር ኪኸውን ይግባእ። ቅልጡፍ፡ ህወ.ክ ውጽኢት ካብ ምጽባይ እውን ምጥንቃቕ የድሊ፣ ናይ ኣድማዒ ውዳብ ቀንዲ ጸላኢ ብምኅኑ። ብተወሳኺ፡ ኣብዚ ቃልሲ ንሓርነትን ፍትሕን፡ ስነ-ሓሳብ(ideology) ኣድላይነት የብሉን፣ እቲ ምንታይ ውዲሉ ሓዲሩ ናብ ሃሜንነት ዘድህብ ብምኅኑ፤ ሃሜንነት ከኣ ቀንዲ ጸላኢ ናይ ደቅሰብ ሓርነት ኢዩ።

**4. እዋናዊ ተራ መትከላዊ ንጹህ ሊቅነታዊ መሪሕነት ምሁራት ደቂ ሃገር፡-**

ሃገር ብምሁራት ደቃ ኢዩ ዝወግሓላ ይበሃልዮ፣ ዘየካትዕ ሓቂ ኢዩ ኸኣ። እንተ ኾነ ግን፡ ብስም ተማህረ ዘይኮነ፡ “ካብ ምህሮ ኣእምሮ” ከም ዝበሃል፡ እቲ ምሁር ጸጋ ልቦና ዝተዓደለ፣ ክቱር ፍቕሪ ህዝቡን ሃገሩን ኣብ ደሙ ዚዘውር፣ ነቲ ኣብ ዋጋ ዕዳጋ ዘይኣቱ መትከል ሓርነትን ፍትሕን፡ ምስ እምነት ኣብ ዘንጊ ሓቕን ግዝኣተ ሕግን ዝውንን፣ ንኣሉታዊ ፈተነ ሓይልን ስልጣንን ብግቡእ ዝርዳእን ካብኡ ናጻ ንምኅን ቀጸሊ ሕልናዊ ቃልሲ ዘካይድ፣ ተባዕ ዜጋ ኪኸውን ይግባእ። እዚ ዘይከኣል ፍጽምነት ደቅሰብ ዝሓትት ዘለኹ ኪመስል ይክእል ኢዩ። ግን ኣይኮነን። ነዚ ዝተጠቐሰ ጸጋታት ዝውንኑ የለውን ማለት ኣይኮነን፤ ናብ ሓይልን ስልጣንን ምውናን ኪጓዩ ስለ ዘይረኣዩ ጥራይ ኢዩ። ስለዚ ኸኣ፡ ነቶም ተወዲቦም ንህዝቢ ንምርጋጽ ዕሩቕ ሓይልን ስልጣንን ንምውናን ገፊሕ ጋግ ስለ ዝኸፍተሎም፡ ሓፋሽ ህዝቢ ሰኣን ተባዕ ቅኑዕ መሪሕነት ብፋሺስታውያን ውልቀመለኸቲ ኪርገጽ ጸኒሑን ኣሎን።

አብዚ ህሞትዚ፡ ድሕሪ ነዊሕ ተመክሮ ዕሩቕ መግዛእቲ፡ ህዝቢ ኤርትራ ተባዕን ቅኑዕን መሪሕነት ምሁራት ደቁ ይጽብ ኣሎ። ኣብ ኣሰና ቲቪ ኣብ ግንቦት 10፡ 2019 ከም ዝተቐልሐ፡ ብ Eritrea Focus ዝተወደበ፡ ንኤርትራውያንን ዘይኤርትራውያንን ምሁራት ብላዕሊ ዘሳተፈ፡ “ምህናጽ ደሞክራሲ ኣብ ኤርትራ” ብዝብል ኣርእስቲ ዘተ ዲዩ ወይስ ኣስተምህሮ ከም ዝተኻየደ ይዝከር። ዝድገፍ ጎሰንስ ኢዩ፣ ከምቲ ናይ ዝሓለፈ ናይ ጁ-13 ህዝቢ ከየሳተፈ ብልጭ ጥፍእ ዝበለ ክሳብ ዘይቀላመ። ካልእ ዘሻቕል ጎድኒ እውን ኣሎዎ - ናይ ምምዋሉ ጉዳይ። ከምቲ ዝተባህለ ካብ ልግሲ ኤርትራውያን ብዝተረኸበ ገንዘብ ዘይኮነ፡ ምስ ገለ ኤርትራውያን ብድሕሪት ኢድን ንንትን ኮይኖም ዝሰርሑ ካብ ዝተረኸበ ገንዘብ ወጻኢታቱ ዝሸፈነ ምዃን ይፍለጥ። መቐም እቲ ፍሉጥ ሓቂ -ወትሩ እታ ትህብ ኢድ ብላዕሊ፡ እታ ትቕበል ኢድ ከኣ ብታሕቲ ምዃን ኢዩ። እሞ ካብዞም ሕቡኣት መወልቲ ገንዘብ እናተቐበሉ ጎሰንስ ዘካይዱ ዘሎዉ “ምሁራት ዜጋታት ኤርትራ” ኣብታ ናይ ጽባሕ ኤርትራ እንታይ መብጽዓ ኾን ይገብሩ ይህልዉ ዝብል ሻቕሎት እስምዓኒ፣ ንበይነይ ከይከውን ከኣ ተሰፋ እገብር። ድሕሪ ደጊም፡ ኣብ ርእሲቲ ካልእ፡ ንሉእላውነት ኤርትራ ኣብ ዋጋ ዕዳጋ ዘእቱ ምስ ባዕዳውያን ስምምዕ ከይግበር ብዓውታ **ይኣክል!!!** ክንብሎ ይግባእ።

ምሁራት ደቁ ሃገር ርእሲ ኹሉ ክስቆሮም ዝግባእ፡ እቲ ዓይነታዊ ፍልልይ ዘሎዎ፡ ኣብ ልዕሊ ህዝቢ ኳንካ ንህዝቢ ክትገዝእምበር ክትመርሕ ከም ዘይከኣል ኢዩ። ስለዚ፡ በዚ ጥንታዊ ልቦናዊ ምዕዶ ሓሳብይ ክዛዝም እደሊ፡- “ርእይቶኻ ጸቕጢ ከይገበርካ፡ ንህዝብኻ ከተፍቅርን ክትመርሕን ትኸእል ዲኻ?” (ቍ10) “ንህዝቢ ከተንመሓድሮ እንተ ድኣ ደሊኻ፡ ንርእስኻ ኣብ ትሕቲኦም ከተቐምጣ ኣለካ፤ ንህዝቢ ክትመርሕ እንተ ደሊኻ፡ ከመይ ጌርካ ከም ትሰዕሮም ክትመሃር ኣለካ።” (ቍ66) ካብ ታኦ ተቺን/TAO TE CHING. እዚ ኢዩ እምበኣር እቲ ንህዝቡ ኪመርሕ ዝደሊ ዜጋ ክስሕቶ ዘይግባእ ቅዱስ ሓላፍነት።

**ሓርነትን ፍትሕን፡ ሰላምን ራህዋን ንውጽዕ ህዝቢ ኤርትራ!**

**ክቡር ግብራዊ ዝኸሪ ንስዉኣትና!!**